

சாராம்சம்: இனிய குழந்தைகளே, உங்களிடமே வினவுங்கள்: நான் எனது பௌதீகப் புலன்களை வென்றவர் ஆகியுள்ளேனா? எனது பௌதீகப் புலன்களில் ஏதாவது என்னை ஏமாற்றுகின்றதா?

கேள்வி: கர்மதாதீத அடைவதற்கு குழந்தைகளாகிய நீங்கள் ஒவ்வொருவரும் என்ன சத்தியம் செய்ய வேண்டும்?

பதில்: உங்கள் பௌதீகப் புலன்களில் எதுவும் என்றுமே விஷமம் செய்ய மாட்டாது என்ற சத்தியத்தைச் செய்யுங்கள். எனது பௌதீகப் புலன்களை நான் கட்டுப்படுத்த வேண்டும். பாபா கொடுத்திருக்கின்ற அனைத்து வழிகாட்டல்களையும் நான் நிச்சயமாகப் பயிற்சியில் இட வேண்டும். பாபா கூறுகின்றார்: இனிய குழந்தைகளே, நீங்கள் கர்மதாதீத ஆக வேண்டுமாயின், உங்கள் பௌதீகப் புலன்கள் எதனுடாகவும் பாவச் செயல்களைச் செய்யாதீர்கள். மாயை மிகவும் சக்திவாய்ந்தவள். கண்கள் மிகவும் ஏமாற்றுபவை என்பதாலேயே நீங்கள் உங்கள் மீது கவனம் செலுத்த வேண்டும்.

ஓம் சாந்தி. குழந்தைகளே, நீங்கள் இங்கே ஆத்ம உணர்வில் அமர்ந்திருக்கின்றீர்களா? உங்களிடம் இதனை வினவுங்கள். நீங்கள் ஒவ்வொருவரும் உங்களிடம் அனைத்தையும் வினவ வேண்டும். தந்தை உங்களுக்கு வழி காட்டுகின்றார்: இங்கு நீங்கள் ஆத்ம உணர்வில் அமர்ந்திருக்கின்றீர்களா என உங்களிடம் வினவுங்கள். நான் தந்தையை நினைவுசெய்கின்றேனா? இது உங்களது ஆன்மீகச் சேனையாகும். ஏனைய சேனைகளில் இளைஞர்கள் மாத்திரமே இணைத்துக் கொள்ளப்படுகின்றார்கள். இந்தச் சேனையில் 14 அல்லது 15 வயதே ஆனவர்களும், 90 வயதையடைந்த முதியவர்களும், அத்துடன் சிறு குழந்தைகளும் கூட உள்ளார்கள். இது மாயையை வெற்றி கொள்ளும் சேனையாகும். நீங்கள் ஒவ்வொருவரும் மாயையை வெற்றி கொண்டு, தந்தையிடம் இருந்து உங்கள் எல்லையற்ற ஆஸ்தியைப் பெற வேண்டும், ஏனெனில் மாயை மிகவும் சக்திவாய்ந்தவள். மாயை மிகவும் சக்திவாய்ந்தவள் என்பதைக் குழந்தைகளாகிய நீங்களே புரிந்துகொள்ள முடியும். பௌதீகப் புலன்கள் ஒவ்வொன்றும் பெருமளவு ஏமாற்றக்கூடியவை. அதிகளவு ஏமாற்றக்கூடிய பௌதீகப் புலன் எது? கண்களே உங்களை அதிகளவு ஏமாற்றுகின்றன. ஒருவர் தனக்கெனச் சொந்த மனைவி இருக்கும் போதும், வேறொரு அழகான பெண்ணைக் காணும்பொழுது, அவர் மிக விரைவில் அப்பெண்ணினால் கவரப்படுகிறார். இதயம் அவளைத் தொட விரும்புமளவிற்கு கண்கள் அவரைப் பெருமளவில் ஏமாற்றுகின்றன. பிரம்மகுமாரர்கள் குமாரிகளாகிய நீங்கள் சகோதர, சகோதரிகள் என்பதை உங்கள் புத்தி எப்பொழுதும் புரிந்துகொள்ள வேண்டும் எனக் குழந்தைகளாகிய உங்களுக்கு விளங்கப்படுத்தப்பட்டுள்ளது. மாயை மிகவும் மறைமுகமான முறையில் உங்களைப் பெருமளவு ஏமாற்றுகின்றாள். இதனாலேயே நாள் முழுவதும் உங்களை எந்தப் பௌதீகப் புலன்கள் ஏமாற்றின என்பதையும் உங்கள் அட்டவணையில் நீங்கள் எழுத வேண்டும். கண்களே மிக மோசமான எதிரியாகும். ஆகவே நீங்கள் இன்னாரைப் பார்த்த போது உங்கள் கண்கள் ஈர்க்கப்பட்டன என்பதை நீங்கள் எழுத வேண்டும். சூர்தாளின் உதாரணமும் உள்ளது (தனது கண்கள் தன்னை ஏமாற்றியதால் தன்னைக் குருடாக்கியவர்). அவர் தன்னைத் தானே குருடாக்கினார். நீங்கள் உங்களை சோதித்துப் பார்த்தீர்களேயானால், உங்கள் கண்களே உங்களை அதிகளவில் ஏமாற்றுவதைக் காண்பீர்கள். சில வேளைகளில் ஓர் ஆண் தனது சொந்த மனைவியை நீக்கிவிட்டு இன்னொரு அழகிய பெண்ணால் மதிமயங்குகிறார். ஒருவர் மிகச்சிறந்த பாடகராகவும், அழகிய முக ஒப்பனையும் செய்திருந்தால், அவரது கண்கள் மிக விரைவில் விஷமத்தனத்தை ஏற்படுத்துகின்றன (ஈர்க்கப்படுகின்றன). இதனாலேயே பாபா கூறுகிறார்: இந்தக் கண்களே உங்களைப் பெருமளவில் ஏமாற்றுகின்றன. நீங்கள் சேவையைச் செய்தாலும் கண்களே உங்களை அதிகளவில் ஏமாற்றுகின்றன. நீங்கள் இந்த எதிரியின் மீது மிகக் கவனமாக இருக்க வேண்டும். இல்லாவிடின் நீங்கள் உங்கள் சொந்த அந்தஸ்தையே அழிக்கிறீர்கள் என்பது புரிந்துகொள்ளப்படுகிறது. விவேகமான குழந்தைகள் தங்கள் நாட்குறிப்பில் குறித்துக் கொள்ள வேண்டும்: நான் இன்னாரைப் பார்த்த போது எனது பார்வை அவரை நோக்கி ஈர்க்கப்பட்டது. அப்போது நீங்கள் உங்களையே தண்டித்துக் கொள்ளுங்கள்! பக்தி மார்க்கத்திலும் அவர்கள் வணங்கும் போது, அவர்களது புத்தி வேறு திசைகளில் சென்றால் அவர்கள் தங்களைத் தாங்களே கிள்ளுவார்கள். அத்தகைய பெண் உங்கள் முன்னால் வந்தால் நீங்கள் அப்பால் சென்றுவிட வேண்டும். நீங்கள் அங்கு நின்று அவரைப் பார்த்துக் கொண்டிருக்கக்கூடாது. கண்கள் பெருமளவு ஏமாற்று வேலைகளைச் செய்கின்றன. இதனாலேயே சந்நியாசிகள் தங்கள் கண்களை மூடியவாறு அமர்கின்றனர். ஆண்கள் முன்னால் அமர்ந்திருந்து, பெண்களைப் பின்னால் அமரச் செய்கின்றனர். சில சந்நியாசிகள் பெண்களைப் பார்ப்பதே இல்லை. குழந்தைகளாகிய நீங்கள் பெருமளவு முயற்சி செய்ய வேண்டும். உலக இராச்சிய பாக்கியத்தைக் கோரிக் கொள்வதென்பது ஒரு சிறிய விடயம் அல்ல! அம்மக்கள் 10, 12, 20 ஆயிரங்களை அல்லது ஓரே நூறாயிரங்களை அல்லது ஒரு மில்லியனைச் சேர்ப்பார்கள். எவ்வாறாயினும் பின்னர் அனைத்தும் அழிக்கப்பட்டுவிடும். குழந்தைகளாகிய நீங்கள் அழிவற்ற ஆஸ்தியைப் பெறுகிறீர்கள். நீங்கள் அனைத்தையும் பெறுகிறீர்கள்; நீங்கள் தலையை உடைத்துக் கொண்டு பெறுவதற்கு வேறெதுவும் இல்லை. கலியுகத்தின் இறுதிக்கும் சத்தியயுகத்தின் ஆரம்பத்திற்கும் இடையில் இரவிற்கும் பகலிற்குமான வேறுபாடு காணப்படுகிறது. இங்கு எதுவும் இல்லை. இது இப்பொழுது உங்களது அதிமேன்மையான சங்கமயுகமாகும். “அதி மேன்மையான” என்ற வார்த்தையை நீங்கள் நிச்சயம் எழுத வேண்டும். மனிதர்களைத் தேவர்களாக மாற்றுவதற்குக் கடவுளிற்கு அதிக நேரம் எடுக்கவில்லை. நீங்கள் இப்பொழுது பிராமணர்கள் ஆகியுள்ளீர்கள். மக்கள் முழுமையான இருளில் இருக்கின்றனர். சுவர்க்கத்தைப் பார்க்க முடியாத பலர் இருக்கின்றனர். தந்தை கூறுகிறார்: குழந்தைகளே,

உங்கள் தர்மமே அதிகளவு சந்தோஷத்தைக் கொடுக்கக்கூடியது. மக்கள் எவற்றையும் புரிந்துகொள்வதில்லை. பாரத மக்களுமே சுவர்க்கம் எவ்வாறு இருந்தது என்பதை மறந்துவிட்டனர். சுவர்க்கம் இருப்பதைப் பற்றி கிறிஸ்தவர்களே பேசுகின்றனர். இலக்ஷ்மியும், நாராயணனும் இறைவியும், இறைவனும் என அழைக்கப்படுகிறார்கள். எனவே நிச்சயமாக கடவுள் மாத்திரமே அவர்களை அவ்வாறு ஆக்குவார். தந்தை விளங்கப்படுத்துகிறார்: நீங்கள் பெருமளவு முயற்சி செய்ய வேண்டும். உங்களுடைய அட்டவணையை ஒவ்வொரு நாளும் பாருங்கள். இன்று என்னை எப்பெளதீகப் புலன்கள் ஏமாற்றின? வாயும் உங்களைப் பெருமளவுக்கு ஏமாற்றிவிடும். ஆரம்ப நாட்களில் பாபா ஒரு நீதிமன்றத்தைக் கூட்டுவார், அதில் அனைவரும் தாங்கள் செய்துள்ள குற்றங்களை ஒப்புக்கொள்வார்கள். “நான் இரகசியமாகச் சிலவற்றை எடுத்துச் சாப்பிட்டேன்”. சில நல்ல குடும்பத்தைச் சேர்ந்த புத்திரிகளும் இதை ஒப்புக்கொள்வார்கள். மாயை இவ்வாறு உங்களை ஏமாற்றுகிறாள். இரகசியமாக ஒன்றை உண்பதென்றால் திருடுவதாகும். அதுவும் சிவபாபாவின் யக்கியத்திலிருந்து! இது மிகவும் தீயது. ஒரு துரும்பைக் களவெடுப்பவரே, நூறாயிரங்களைத் திருடுபவர் ஆவார். மாயை உங்களை முழுமையாக உங்களது மூக்கில் பிடிக்கிறாள். இது மிகவும் தீய பழக்கம். உங்களுக்குத் தீய பழக்கங்கள் இருந்தால் நீங்கள் என்னவாக ஆகுவீர்கள்? சுவர்க்கத்திற்குச் செல்வது பெரிய காரியமல்ல. ஆனால் அங்கு பலவிதமான அந்தஸ்துக்கள் உள்ளன. அங்கு அரசர்களுக்கும், பிரஜைகளுக்கும் இடையில் மிகப்பெரிய வித்தியாசம் உள்ளன! பெளதீகப் புலன்கள் உங்களைப் பெருமளவுக்கு ஏமாற்றுகின்றன. நீங்கள் அவற்றையிட்டுக் கவனமாக இருக்க வேண்டும். நீங்கள் உயர்ந்த அந்தஸ்தைப் பெற விரும்பினால் தந்தையின் வழிகாட்டல்களை முழுமையாகப் பின்பற்ற வேண்டும். தந்தை வழிகாட்டல்களைக் கொடுக்கின்றார், மாயை இடையில் வந்து, தடைகளை உருவாக்குகிறாள். தந்தை கூறுகிறார்: மறக்காதீர்கள்! இல்லாவிட்டால் இறுதியில் மிகவும் வருந்த நேரிடும். நீங்கள் பின்பு தோல்வி அடையும் காட்சிகளையும் காண்பீர்கள். நீங்கள் சாதாரண மனிதரில் இருந்து நாராயணனாக மாறுவீர்கள் என நீங்கள் இப்பொழுது கூறுகிறீர்கள், ஆனாலும் நீங்கள் உங்களைச் சோதிப்பதுடன் அட்டவணையையும் எழுத வேண்டும். இதனைப் பலர் மிக அரிதாகவே புரிந்துகொள்பவர்களாக அல்லது பயிற்சியில் இருபவர்களாக இருக்கிறார்கள். எப்படியாயினும் பாபா கூறுகிறார்: இதனைச் செய்வதினால் நீங்கள் மிக முன்னேற்றம் அடைவீர்கள். நீங்கள் அட்டவணையை முழுநாளுக்குமாக எழுத வேண்டும். ஒருவரை அவரது கண்களே பெருமளவில் ஏமாற்றுகின்றன. ஒருவர் இன்னொருவரைப் பார்த்ததும் அவர், அவள் மிகவும் நல்லவள் என்று நினைத்து, பின் அவளுடன் பேசுவார். பின்பு அவளுக்கு ஒரு பரிசையோ அல்லது ருசியான சாப்பாட்டையோ கொடுக்க வேண்டும் என்று இதயத்தில் ஆசை எழும். அவர் சதா அவளைப் பற்றியே சிந்தித்துக் கொண்டிருப்பார். இதற்குப் பெருமளவு முயற்சி தேவை எனக் குழந்தைகளாகிய உங்களுக்கு புரிகிறது. இது இராவண இராச்சியமாகையால் பெளதீகப் புலன்கள் உங்களை மிகவும் ஏமாற்றுகின்றன. தந்தை கூறுகிறார்: அங்கு இராவண இராச்சியம் இல்லாததால், அங்கு கவலைப்பட எதுவுமில்லை. எதனைப் பற்றியும் அங்கு கவலைப்பட வேண்டியதில்லை. அங்கும் கவலைகள் இருந்தால், பின்பு சுவர்க்கத்திற்கும், நரகத்திற்கும் இடையில் என்ன வித்தியாசம் இருக்கும்? குழந்தைகளாகிய நீங்கள் மிக உயர்ந்த அந்தஸ்தைப் பெறுவதற்காகக் கடவுளுடன் கற்கிறீர்கள். தந்தை விளங்கப்படுத்துகிறார்: நீங்கள் என்னை அவதூறுசெய்யும்படி மாயை செய்கிறாள். நீங்கள் என்னை அவதூறு செய்தீர்கள், நான் வந்து உங்களை ஈடுநிறினைன். குழந்தைகளே, நீங்கள் தூய்மையற்ற பார்வையைக் கொண்டிருந்தால், உங்களுக்கு நீங்களே இழப்பை ஏற்படுத்துவீர்கள். உங்களது இலக்கு மிகவும் உயர்ந்தது. இதனாலேயே பாபா கூறுகிறார்: உங்கள் சொந்த அட்டவணையைப் பாருங்கள். நான் பாவச் செயல்கள் எதனையும் செய்தேனா? நான் யாரையாவது ஏமாற்றினேனா? நீங்கள் இப்பொழுது பாவச் செயல்களை வெற்றி கொள்பவர் ஆகவேண்டும். குழந்தைகளாகிய உங்களைத் தவிர வேறு எவரும், பாவச் செயல்களை வென்ற காலத்தைப் பற்றி அறியார். பாவச்செயல்களை வென்ற காலத்திலிருந்து 5000 வருடங்கள் ஆகிவிட்டன எனத் தந்தை விளங்கப்படுத்துகிறார். பின்னர் அவர்கள் பாவச் செயல்களைச் செய்யும்பொழுது, பாவப் பாதைக்குள் செல்கிறார்கள். செயல், நடுநிலையான செயல், பாவச்செயல் எனும் வார்த்தைகள் உள்ளன. மாயையின் இராச்சியத்தில் மக்களால் செய்யப்படும் செயல்கள் பாவம் நிறைந்தவையாகும். சத்தியயுகத்தில் விகாரங்கள் இல்லை; அங்கு பாவங்கள் சேர்க்கப்படுவதும் இல்லை. நீங்கள் முன்றாவது கண்ணான ஞானத்தைப் பெறுவதால், நீங்கள் மாத்திரமே புரிந்துகொள்கிறீர்கள். நீங்கள் முன்றாவது கண்ணை உடையவர்கள் ஆகியுள்ளீர்கள். தந்தையே உங்களைத் திரிகாலதரிசியாகவும், திரிநேற்றியாகவும் ஆக்குகிறார். நீங்கள் ஆஸ்திகர்கள் ஆகிவிட்டபடியால், திரிகாலதரிசிகளாகவும் ஆகிவிட்டீர்கள். நாடகத்தின் இரகசியங்கள் முழுவதும் உங்கள் புத்தியில் இருக்கின்றன. அசுரீரியான உலகம், சூட்சும உலகம், சரீர உலகம், 84 பிறவிச் சக்கரம், அத்துடன் எவ்வாறு ஏனைய சமய ஸ்தாபகர்கள் வந்தார்கள் போன்றன. அவர்களால் உங்களுக்குச் சற்கதியை அளிக்க முடியாது. அவர்கள் குருமார்கள் என்றுகூட அழைக்கப்பட முடியாது. ஒரேயொரு தந்தை மாத்திரமே சகலருக்கும் சற்கதி அளிப்பவர். அனைவரும் இப்பொழுது சற்கதி அடைய உள்ளார்கள். அம்மக்கள் சமய ஸ்தாபகர்களேயன்றி, குருமார்கள் அல்ல. சமய ஸ்தாபகர்கள் சமயம் ஒன்றை ஸ்தாபிப்பதற்கான கருவிகள். அவர்கள் எவருக்கும் சற்கதியை அளிப்பதில்லை. எவரும் அவர்களை நினைவுசெய்வதால் அவர்களிடமிருந்து சற்கதியைப் பெறவோ அல்லது எவருடைய பாவங்களும் அழிக்கப்படவோ முடியாது. அவை யாவும் பக்தி ஆகும். தந்தை விளங்கப்படுத்துகிறார்: மாயை மிகவும் சக்தி வாய்ந்தவள். அவளுடனான யுத்தம் ஒன்று நடக்கிறது. நீங்களே சிவசக்தி பாண்டவ சேனை. நீங்கள் அனைவரும் வழிகாட்டிகளாகிய பாண்டவர்கள்; நீங்கள் சகலருக்கும் அமைதி தாமத்திற்கும், சந்தோஷ தாமத்திற்கும் வழி காட்டுகிறீர்கள். நீங்கள் வழிகாட்டிகள். தந்தையை நினைவுசெய்வதால்

உங்கள் பாவங்கள் அழிக்கப்படும் என்று அனைவருக்கும் கூறுகிறீர்கள். பின்னர் எவரேனும் பாவச் செயல்களைச் செய்தால், அவர் நூறுமடங்கு தண்டனையைச் சேகரிப்பார். இயலுமானவரை பாவச் செயல்கள் எதனையும் செய்யாதீர்கள். பௌதீகப் புலன்கள் உங்களை மிகவும் ஏமாற்றுகின்றன. ஒவ்வொருவரினதும் செயற்பாடுகளில் இருந்தும் தந்தை அதைப் புரிந்துகொள்கிறார்: குழந்தைகளுக்கு மாயையின் புயல்கள் ஏற்படுகின்றன. ஆண், பெண் என்ற விழிப்புணர்வு இருக்கும் பொழுது மாத்திரமே புயல்கள் ஏற்படுகின்றன. ஆகையால் உங்கள் கண்கள் மீது அத்தகைய கட்டுப்பாடு இருக்க வேண்டும். நான் சிவபாபாவின் குழந்தை. சில குழந்தைகள் தந்தைக்குச் சத்தியம் செய்து ராக்கியையும் கட்டுகிறார்கள். இருந்தும் மாயை அவர்களை வெகுவாக ஏமாற்றி விடுவதால் அவர்களால் தங்களை விடுவித்துக் கொள்ள முடியாமல் இருக்கிறது. நீங்கள் உங்கள் பௌதீகப் புலன்களைக் கட்டுப்படுத்தும் பொழுது மாத்திரமே உங்களால் கர்மாதீத நிலையை அடைய முடியும். நீங்கள் இலக்ஷ்மி, நாராயணனாக ஆகுவீர்கள் என்று கூறுவது இலகுவானது, ஆனால் அதில் புரிந்துணர்வும் இருக்க வேண்டும். தந்தை கூறுகிறார்: வழிகாட்டல்களைப் பயிற்சியில் இடுங்கள். தொடர்ந்தும் “பாபா, பாபா!” எனக் கூறுங்கள். நாங்கள் எங்களுடைய முழு ஆஸ்தியையும் பாபாவிடமிருந்து பெறுவோம். நாங்கள் என்றும் வேறு எங்கேயும் இத்தகைய ஓர் ஆசிரியரைப் பெறமாட்டோம். இவ்விடயங்களைத் தேவர்களுமே அறியமாட்டார்கள். அவ்வாறாயின், பிற்காலத்தில் வந்த ஏனைய சமயங்களைச் சேர்ந்தவர்கள் எவ்வாறு எதையேனும் அறிந்திருக்க முடியும்? பாபா கூறுகிறார்: இவர் ஏதாவது கூறினாலும், சிவபாபாவே அதைக் கூறுகிறார் என்று கருதுங்கள். இந்த தாதாவே அதைக் கூறுகிறார் என்று எண்ணாதீர்கள். இது எனது இரதம். அவரால் என்ன செய்ய முடியும்? குழந்தைகளாகிய உங்களுக்கு நான் இராச்சியத்தைத் தருகிறேன். இந்த இரதம் அதைச் செய்வதில்லை. இவர் முழுமையான பிச்சைக்காரர். இவரும் தனது ஆஸ்தியை பாபாவிடமிருந்து பெறுகிறார். நீங்கள் முயற்சி செய்வது போலவே, இவரும் செய்கிறார். இவரும் ஒரு மாணவ வாழ்க்கையை மேற்கொள்கிறார். நான் இந்த இரதத்தைக் கடனாகப் பெற்றுள்ளேன். இவர் இப்பொழுது தாய்மையற்றவர் ஆவார். நீங்கள் இப்பொழுது பூஜிக்கத் தகுதிவாய்ந்த தேவர்கள் ஆகுவதற்கு, மனிதர்களிலிருந்து தேவர்கள் ஆகுவதற்குக் கற்கிறீர்கள். இது ஒருவரின் பாக்கியத்தில் இல்லையென்றால், எவ்வாறு சிவபாபா இவரில் வந்து கற்பிக்கிறார் எனும் விடயத்தில் தனக்கு சந்தேகங்கள் இருப்பதாகக் கூறி, எதையுமே அவர் புரிந்துகொள்ள மாட்டார். தந்தையை நினைவு செய்யாமல், உங்கள் பாவங்கள் அழிக்கப்பட முடியாது. பின்னர் முழுத் தண்டனையையும் அனுபவிக்க நேரிடும். ஓர் இராச்சியம் ஸ்தாபிக்கப்படுகிறது. ஓர் அரசனுக்குப் பல பணிப்பெண்கள் இருக்கிறார்கள்! பாபாவிற்கு அரசர்களுடன் அதிகத் தொடர்பு இருந்தது. சீதனத்தின் ஒரு பாகமாகப் பணிப்பெண்கள் கொடுக்கப்படுகிறார்கள். இங்கேயே பல பணிப்பெண்கள் இருந்தால், சத்தியயுகத்தில் எவ்வளவு பணிப்பெண்கள் இருப்பார்கள் என்று நினைத்துப் பாருங்கள்! இதுவும் ஸ்தாபிக்கப்படுகின்ற ஓர் இராச்சியமே ஆகும். ஒவ்வொருவரும் என்ன செய்கிறார்கள் என பாபாவிற்குத் தெரியும். இப்பொழுது நீங்கள் மரணிக்க நேரிடின், என்னவாக ஆகுவீர்கள் என உங்கள் ஒவ்வொருவரின் அட்டவணையில் இருந்தும் பாபாவினால் கூறமுடியும். நீங்கள் ஒவ்வொருவரும் வரிசைக்கிரமமாக இறுதியில் உங்கள் கர்மாதீத நிலையை அடைவீர்கள். இது ஒரு வருமானம் ஆகும். மக்கள் தாங்கள் சாப்பிடும் போது கூட, தொலைபேசியுடன் இருக்கும் வகையில். ஒரு வருமானத்தைச் சம்பாதிப்பதற்கு மிக மும்முரமாக உழைக்கிறார்கள். அப்படியானவர்களால் ஞானத்தைப் பெறமுடியாது. ஏழைகளும் சாதாரண மக்களும் மாத்திரமே இங்கு வருகிறார்கள். செல்வந்தர்கள் தங்களுக்கு நேரமில்லை எனக் கூறுகிறார்கள். ஓகோ! நீங்கள் செய்ய வேண்டியதெல்லாம் தந்தையை நினைவுசெய்வதன் மூலம் உங்கள் பாவங்களை அழியச் செய்வதே ஆகும். பாபா மீண்டும் மீண்டும் இனிமையிலும் இனிமையான குழந்தைகளாகிய உங்களுக்கு விளங்கப்படுத்துகிறார். நீங்கள் இதை அனைவருக்கும் கூறவேண்டும், அப்போது எவரும் சிவபாபா வந்தது தங்களுக்குத் தெரியாது என்று கூறமாட்டார்கள். நாள் முழுவதும் தொடர்ந்தும் “பாபா, பாபா!” என்று கூறுங்கள். சில புத்திரிகள் பாபாவைப் பெருமளவு நினைவுசெய்கிறார்கள். சில குழந்தைகளுக்கு சிவபாபாவின் பெயரைக் குறிப்பிட்டவுடனேயே கண்களால் அன்புக் கண்ணீர் பெருகுகிறது. அவர்கள் சிவபாபாவை வந்து சந்திப்பதற்கும் மிகுந்த ஆர்வம் உடையவர்களாக இருக்கிறார்கள். அவர்கள் ஒருநாளும் பாபாவைக் கண்டதில்லை, இருந்தும் அவரைச் சந்திப்பதற்கு மிகவும் பரிதவிக்கின்றார்கள். ஆனால் அவரைச் சந்தித்தவர்கள் அவரை நம்புவதில்லை! அவர்களோ தொலைவில் இருந்தாலும், அன்புக் கண்ணீர் சிந்துகின்றார்கள். இது ஓர் அதிசயம்! பலர் பிரம்மாவின் காட்சிகளைக் காண்கிறார்கள். நீங்கள் மேலும் முன்னேறிச் செல்லும் போது பலர் காட்சிகளைக் காண்பார்கள். ஒருவர் மரணிக்கும் தருணத்தில் அவரிடம் பலர் வந்து, கடவுளை நினைவுசெய்யுமாறு கூறுகிறார்கள். நீங்களும் சிவபாபாவை நினைவுசெய்ய வேண்டும்! தந்தை கூறுகிறார்: குழந்தைகளே, தொடர்ந்து உங்கள் முயற்சிகளுக்காக நேரத்தை ஒதுக்குங்கள். உங்களுக்குச் சந்தர்ப்பம் கிடைக்கும் போதெல்லாம் நீங்கள் நேரத்தை ஒதுக்கிக் கொள்ளுங்கள். வருமானம் மிகவும் பெரியது. சிலருக்கு எப்படி விளங்கப்படுத்தினாலும், அது அவர்களின் புத்தியில் பதிவதில்லை. தந்தை கூறுகிறார்: அப்படி ஆகாதீர்கள்! உங்களுக்கு நன்மையை ஏற்படுத்துங்கள். தந்தையின் ஸ்ரீமத்தைப் பின்பற்றுங்கள். சகல மனிதர்களிலும் அதி மேன்மையானவர்களாகத் தந்தை உங்களை ஆக்குகிறார். இது உங்கள் இலட்சியமும் இலக்கும் ஆகும். சேவை செய்வதற்குப் பல விதமான வழிகாட்டல்களை பாபா தொடர்ந்தும் காட்டுகிறார். நீங்கள் அவர்களுக்கு உண்மையையே கூறுகிறீர்கள் என்று அவர்கள் புரிந்துகொள்ளுமளவிற்கு நீங்கள் அனைவருக்கும் செய்தியைக் கொடுக்க வேண்டும். இந்த யுத்தத்தினால் மாத்திரமே குறிப்பாகப் பாரதமும், பொதுவாக உலகமும் அமைதியையும் சந்தோஷத்தையும் பெறும். நீங்கள் அத்தகைய துண்டுப் பிரசுரங்களைச் சகல மொழிகளிலும் அச்சிட வேண்டும். பாரதம் மிகவும் பெரியது! தனக்கு இது

தெரியாது என எவரும் கூற முடியாத விதத்தில் ஒவ்வொருவரும் இதை அறிய வேண்டும். ஓ! நாங்கள் ஆகாய விமானங்களிலிருந்து, துண்டுப்பிரகரங்களைப் போட்டோம், பத்திரிகைகளில் பிரசுரித்தோம். நீங்கள் விழித்தெழவில்லை என நீங்கள் கூறுவீர்கள். இதுவும் காட்டப்பட்டுள்ளது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்களிடம் உள்ள சகல தீய பழக்க வழக்கங்களைச் சோதித்து, அவற்றை அகற்றுவதற்கு முயற்சி செய்யுங்கள். உங்கள் அட்டவணையை நேர்மையாக வைத்திருங்கள். தந்தையின் வழிகாட்டல்களைப் பின்பற்றுங்கள்.
2. தந்தையின் பெயருக்கு அவதூறு ஏற்படுத்தக்கூடிய அத்தகைய செயல்கள் எதனையும் செய்யாதீர்கள். உங்கள் சொந்த முன்னேற்றத்தில் அக்கறை உள்ளவராக இருங்கள். மிகச் சிறிதளவிலேனும் தீய பார்வையைக் கொண்டிருக்காதீர்கள்.

ஆசீர்வாதம்:

நீங்கள் பிராமண வாழ்வின் மரியாதைக் கோட்பாடுகளுக்கும் வழக்கங்களுக்கும் ஏற்ப வீணான எண்ணங்களின் செயற்பாடுகளிலிருந்து விடுபட்டிருந்து, சதா முன்னேறுவீர்களாக.

தங்கள் விழிப்புணர்வில் ஸ்ரீமத்தின் அறிவுறுத்தல்களை வைத்திருந்த வண்ணம் பிராமண வாழ்வின் மரியாதைக் கோட்பாடுகளுக்கும் வழக்கங்களுக்கும் ஏற்ப சதா முன்னேறுபவர்களும், நாள் முழுவதும் தூய செயற்பாடுகளில் மும்முரமாக இருப்பவர்களும் வீணான எண்ணங்கள் எனும் ரூபத்தில் இராவணனினால் தாக்கப்பட மாட்டார்கள். புத்தியின் செயற்பாடு தூய எண்ணங்களைக் கொண்டிருப்பதும், பேச்சின் செயற்பாடானது தந்தையிடமிருந்து நீங்கள் கேட்டுள்ளவற்றை ஏனையோருக்குக் கூறுவதும், செய்கைகளின் செயற்பாடானது ஒவ்வொரு செயலையும் ஒரு கர்மயோகியாகச் செய்வதுமாகும். இச்செயற்பாடுகளில் மும்முரமாக இருப்பவர்கள் வீணான எண்ணங்களின் செயற்பாடுகளிலிருந்து விடுபட்டவர்கள் ஆகுகின்றார்கள்.

சுலோகம்:

உங்கள் ஒவ்வொரு புதிய எண்ணத்தின் மூலமும் புதிய உலகின் ஒரு புதிய, கணப் பார்வையைக் கொடுங்கள்.

ஓம் சாந்தி